

## நஸீஹத்து மாலை

வெண்பா

அருஷும் குருஷும் மற்றும் அறுநாளிலே அமைத்த  
குறியுடையோன் நாமம் கொண்டு - அறிவான  
ஆனந்தக் காவியத்தை அன்பாகவே கிளர்த்த  
கான்மலை தந்தோனே காப்பு

ஆனந்தக் கலிப்பா

தீனிஸு லாமெங்கள் தீனே—எங்கள்  
தீன்தீன் முஹம்மது தீனெங்கள் தீனே.

(கண்ணிகள்)

1. ஆலம் இருமுன்று நாளில் — நாடி  
அன்பா யமைத்த பெரியோனைப் போற்றி  
சீலம் சிறந்த நபிக்கு — என்றும்  
சிறப்பாய் ஸலாத்தும் ஸலாமும் சொல்வேனே
2. வள்ளல் அபூபக்கர் தம்மை — இன்னும்  
வரிசை உமருது மானலீ தம்மை  
தெள்ளிய ரான ஹஸனை — நல்ல  
சின்னார் ஹுஸைனைச் சிறப்பாய்ச் சொல்வேனே

3. மீரான் முஹிய்யத் தீன்தம்மை — மிக்க  
மேலான ஷெய்கு மஃருபு தம்மை  
சீரான ஷெய்கு பிஷுரை — யானும்  
திண்ணமாய் எண்ணித் துஆச் சொல்லுவேனே
4. தோன்றல் பிதா ஸுலை மானை — நல்ல  
துலங்கும் எங்கள் தமை யர்ஷம்ஸுத்தீனை  
ஆண்ட குரு அஹ் மதை — நல்ல  
ஆலிம் ஸதக துல்லாவைச் சொல்வேனே
5. என்பின்ன ரான ஸலாஹை — இங்கு  
இதமாகப் போற்றிஇக் காவியம் சொல்வேன்  
தம்பிரான் பக்கலில் சென்ற — உயர்  
சங்கைய ரப்துல் அஜீஸைப் புகல்வேன்
6. இவர்கள் துஆவின் பொருட்டால் — பாவி  
எளியேன் சிலநன் நஸீஹத்துச் சொல்வேன்  
தவனமாய்க் கேட்டு நடப்போர் — நானைத்  
தங்கப் பதியிற் புகுதுவர் கண்மீர்
7. ஈமான் இஸுலா மறிந்து — நல்ல  
இல் முடையோர்களை<sup>1</sup> ஆசாரம் செய்து  
கோமான் கிருபை யுண்டாக்கும் — நல்ல  
குணமான நன்மைக் குறித் தெடுப்பீரே
8. அஞ்சத் தொழுகையும் அஞ்சி — நல்ல  
அழகா இறுத்து ஜகாத்துகள் செய்து  
மஞ்சி யாய்<sup>2</sup> நோன்பு பிடித்து — நல்ல  
மணமாக ஹஜ்ஜுக்குப் போய் வருவீரே

1. இம்முடையோர்களை — கல்வி கற்ற மேதைகளை

2. மஞ்சியாய் — அழகான முறையாய்

9. வெண்மை ஒளவை நன்றாக — நல்ல  
வடிவாய் முகித்துத் தொழுதுகொண்டோர்க்கு  
தம்மை பிழை போகுமென்ன — நல்ல  
தக்கோன் நபி இர ஸுலுரைத்தாரே
10. வன்மைத் தொழுகை தனக்கு — நல்ல  
வடிவாக உண்டு பருளும் ஷருத்தும்  
செம்மை யாய்க் கேட்டு வறிந்து — நல்ல  
சிறப்பாக நீங்கள் கொடு வருவீரே
11. உண்மை அவ்வல் தக் பீரும் — நல்ல  
உயர்ந்த நிலையும் உம்முல் குர்ஆனும்  
தன்மைத் தனமாய் ருகுவும் — அதில்  
தரிப்பும் இஃதிதாலும் அதில் தரிப்பும்
12. செம்மை ஸுஜுதும் தரிப்பும் — நல்ல  
சிறப்பான இடையி லிருப்பும் தரிப்பும்  
பின்பு இரண்டாம் ஸுஜுதும் — அதில்  
பேணும் தரிப்பும் இனும் பின்பு கேளீர்
13. அன்பான அத்தஹிய்யாத்தும் — நல்ல  
அதனில் இருப்பும் அரசர்நபிக்கு  
இன்பமுள்ள ஸலவாத்தும் — சொல்ல  
இதனில் இருப்பும் இயம்பும் ஸலாமும்
14. துன்ப மில்லாத ஸலாமில் — நல்ல  
துய்தா மிருப்பும் ஸலாம் சொல்லும் போது  
பண்பாய்க் கருத்தில் நினைப்பும் — நல்ல  
பாங்காந் தொழுகையில் நின்றுபுறத்தி



15. திருத்தப் புறப்பட்டே னென்று — அங்கு  
சிந்தை நினைவதும் சேர்தர்த்தீபும்  
உரத்த மனங்கொண் டறிந்து—எல்லாம்  
உடையோனை நாடித் தொழுது கொள்விரே

நேரம் அறிவதும் இன்னும் — நல்ல  
நெறியாம் கிபுலாவை நேரிடுவதும்  
சீராகத் துய்தாய்இருப்பும் — நல்ல  
சிறப்பாம் தொழுகை கபூலாகும் கண்டீர்

வெளுக்கும் முன்னே நல்ஸுபுஹை — நாடி  
விரைந்து தொழாதோர் கியாமத்து நாளில்  
வழுக்காம் ஸிராத் ததன்மேலே — நடக்க  
மாட்டார்கள் வெந்தீயில் வீழ்வர் கண்டீரே

வெள்ளி தவத்தை விடாதே — பொல்லா  
வினைதீர்க்கும் நல்ல முஹாவை விடாதே  
கொள்ளி எரியைத் தடுக்கும் — நல்ல  
கூபான<sup>1</sup> இரவின் தொழுகை விடாதே

பாவ மடங்கலைப் போக்கும் — நல்ல  
பார ஸலாத் தஸ்பீஹை விடாதே  
ஏவல் தவத்துக்கு முன்பின் — நன்மை  
இலங்கிடும் ஸுன்னத்துத் தொழுகைவிடாதே

பெருநாள் தொழுகை விடாதே — வானின்  
பிறையாலே மங்கல்<sup>2</sup> தொழுகை விடாதே  
கருதித் தொழுது வருவாயே — நல்ல  
கனதி ஒளுவின் தொழுகை விடாதே

பள்ளித் தொழுகை விடாதே — நல்ல  
பாங்கான தாம்இஸ்தி காரா விடாதே  
தெள்ளிமை யாக்கிடுந் தவ்பா — மிக்கச்  
சிறப்பாந் தொழுகை தனையும் விடாதே

ஸுபுஹுத் தொழுகைக்குப் பின்னே — வல்ல  
துயோனை திக்ருகள் செய்து பரிதி  
கவுஸென்னும் வில்மட் டுயர்ந்தால் — உள்ளில்  
கருதி இஷுராகு நீ தொழு வாயே

இறையோன் முன் நிற்கிறேன் என்று — நல்ல  
இதயங்குளிர்ந்து முஸல்லா வைப்பார்த்து  
குறையேது மில்லாளை நாடி — நல்ல  
குணமாய்த் தொழுது களித்திருப் பாயே

துனியாப்<sup>1</sup> பராக்கில் உன் நெஞ்சை — சற்றும்  
குட்டாமல் ஷுஃலஸ்ஸி<sup>2</sup> உள்ளச் சத்தோடு  
கனியான ஆதி அல்லாவை — என்றும்  
கருதித் தொழுதால் கபூலாம்<sup>3</sup> கண்டாயே

தொழுகை ஸுவர்க்கப் பதிக்கு — ஏற்ற  
திறவு கோலாமென்றும் தீனின்தூணென்றும்  
ஒளிவாம் புருக்குப்<sup>4</sup> பரிமேல் — உயர்  
அண்டங்கள் சென்ற குருநபி சொன்னார்

வரிசைத் தொழுகை இல்லாதோர் — பொல்லா  
வடுவான காபிர்க ளாகுமென்றே நம்  
குருவான குருசில்<sup>5</sup> நயினார் — நல்ல  
குணமான யார்க்<sup>6</sup> ளுடன் கூறினாரே

1. உகம்.

2. வேறுபராக்கு இன்றி.

3. மாமேதை.

4. ஏற்கப்படும்.

5. மின்வேக வாகனம்.

6. தோழர்.



ஜக்காத் திறுக்காத உடமை — நானைத்  
தீரும் கியாமத்தில்<sup>1</sup> பாம்பாக வந்து  
துக்கமாய்க் கண்டத்திற் பூண்டு — பொல்லாத்  
துட்டர் கழுத்தைத் துணிக்கும் கண்டமே

தானம் கொடுப்ப திறைவன் — வன்னித்  
தழலாம் முனிவையும் தம்மை சாவையும்  
தான முடன் தட்டுமென்ன — வல்லோன்  
சமுகந் தனிற் போய் வந்தோ ருரைத்தாரே

ரமழானில் ஒருநோன்பை விட்டோர் — நல்ல  
நெறியாக நீள்காலம் நோன்பு வைத்தாலும்  
சம மாகி டாததற் கென்ன — எங்கள்  
சங்கை நபிஇர ஸுலுரைத் தாரே

வாரம் அறபாவில் நோன்பு — நல்ல  
வாகாய்ப் பிடிப்போர்க்கு முன்பின் ஓராண்டின்  
பாவம் பிழை தீருமென்ன — எல்லாம்  
படைத் தோனைக் கண்ட நபி பகர்ந் தாரே

ஹஜ்ஜுக்குப் போக மாலுன்<sup>2</sup> னோர் — வாழ்வில்  
கருத்தாக ஹஜ்ஜுசெய் யாம விருந்தால்  
கச்சா<sup>3</sup> நஸராணி போலே — மாறிக்  
கபுறில் விழுவா ரென உரைத்தாரே

வாகாய் முழுக்கை இருத — பொல்லா  
வம்பான தோஷி யுடைய கபுறில்  
ஏகன் அருட்படி நின்று — அங்கே  
என்பை<sup>4</sup> நெறுக்கிடக் கண்டது உண்மை

1. மறுமை.  
2. செல்வம்.

3. பச்சை [அச்சு].  
4. எழும்பை.

முடியால் ஒருமுடி நீரால் — செய்யும்  
முழுக்கில் நனையா திருக்கில் அதாலே  
கொடிய எரிதீ யுட்சென்று — மெத்தக்  
குடையு மெனநபி கூறல் செய்தாரே

வாகாய் ஹலாலுடன்<sup>1</sup> சேர்ந்து — நல்ல  
மணமாந் தொழுகை களாவாக முன்னே  
வாகனை அஞ்சிக் குளித்தால் — நீரின்  
வடிவாய் ஒருதுளிக் கோர்வடு போமே.

கதிரோ னுதிக்கும் அளவும் — நல்ல  
கருத்தாய் முழுக்கை இரு மட வார்க்கும்  
கருதி இருக் கணவோர்க்கும் — வல்ல  
கத்தோன வனின் ல:னத்<sup>2</sup> துண்டாமே

அபத்துள் அபவரை மட்டு — சற்று  
அமைந்தால் அல்லது மணி ஹயிலாலும்  
ஸிபத்து பிள்ளைத் துடக்காலும் — இங்கே  
சேரும் முழுக்கென்று ஷெய்குகள் சொன்னார்

முழுக்கில் மூன்று பருளுண்டு — அதில்  
முன்னில் நஜீஸைக் களைவதும் பின்பு  
அழுத்தமுள்ள நற்கருத்தும் — மேனி  
ஆகமுழுதும் நந்நீரால் நனைப்பும்

உடம்பில்<sup>3</sup> இவர்கை படாமல் — தூய  
ஒழுவை முறிக்குங் கருமம் செய்யாமல்  
அடவாய்<sup>4</sup> முழுக்கை இறுத்து — நல்ல  
அன்பாய்த் தொழல் ஜாஇ ஸாகுமென்றாரே

1. மனைவியுடன்.  
2. சாபம்.

3. அபத்தி.  
4. முறைபோக்.

வாய்நாசி முந்திக் கழுகல் — மிக்க  
வடிவா யடங்கலும் நீர்கொண்டு தோய்த்தல்  
துய்ய ஹனபிக் கிம்முன்றும் — நல்ல  
துலங்கும் பர்மெனச் சொல்லுரைத் தாரே

ஒழுவில் அறு பருளுண்டு — அதில்  
உள்ளார் கருத்தும் முகம்கழுவுதல்  
நலமாய் இருகை கழுகல் — தலையில்  
நல்ல மஸ்ஹும் கழல்தோய் அடவும்

காற்றுப் புறப்பட்ட தாலும் — அகங்  
கையா லபந்தன்னைத் தொட்டதனாலும்  
ஏற்ற நிகாஹ் செய்ய ஆகும் — நல்ல  
இனியோரைத் தொட்டத னால்ஒழுத் தீரும்

புத்தி கழன்றுபோனாலும் — நல்ல  
பூணும் செம்மையிருப் பின்றியே சாய்ந்து  
நித்திரை கொண்டும் முறியும் — நல்ல  
நினைவா யிருந்து நடந்துகொள் வீரே

ஈனக் குபிரை விளைக்கும் — கெட்ட  
இழிவாம் கருமத்தை நல் முஸ்லீம்கள்  
தானத் துடனே அறிந்து — நாளுந்  
தகுமாய் தவிர்த்து ஒழுகிக் கொள்வீரே

(29) கெட்ட குப்பார்களைப் போலே — பொல்லாக்  
கிர்த்திக் கென வேடிக்கை கலியாணம்  
நட்டம் விளைத்திட வேதான் — வல்ல  
நாயன் முனிவாகச் செய்ய வொண்ணாதே

பச்சை போட்டுப் பந்தல்கட்டி — அங்கே  
பரிவாக ஆணும்பெண் னும் ஒக்கக் கூடி  
கச்சா கராபுகள் போலே — வீணில்  
கலந்து திரிதல் முறையல்ல கண்டீர்

வாணம் வெடி நாகனேம்<sup>1</sup> — பொல்லா  
வடுவான கொட்டு முரசுக ளெல்லாம்  
வாணமென நல்லபேர்கள் — தங்கள்  
வாயால் தடுத்து ஹருமெனச் சொன்னார்.

வீணில் உடமை களைய — திட்டம்  
வேண்டாமென இறை வேதத்தில் சொன்னான்  
பேணிக் கொள் ளாமல் இவ்வீணில் — இங்கே  
பிரிப்போ ருடமையைக்கேடர்க ளென்றான்

(30) வாணம் உடமையை வீணில் — இங்கே  
வடுவா யழித்திட வேண்டாம் நல்லோரே  
வாணன் உடலில் புகும்நாள் — பொல்லா  
வடுவா யழிப்பவர் வன்னிசேர்வாரே

வெள்ளிப் பகலில் பள்ளியில் — நல்ல  
விரும்பி நிகாஹு முடித்துப் பரிமேல்  
தெள்ளிதாய் வைத்தாரு சுற்றி — நல்ல  
சிறப்பாம் இஷாபின் துணையுடன் சேர்ப்பீர்.

பந்தக்கால் நாட்ட அமைத்தால் — மிக்க  
பாங்காக வேகையளிக்க அழைத்தால்  
இந்தக் கருமம் இவைபோல் — பொல்லா  
இழிவாங் கருமத்துக் கேக நீ வேண்டாம்



புருஷன் அழைப்பை மறுத்த — கெட்ட  
பெண்சாதி மாருக்கு லணைத்து என்று  
வரிசை யுடைய நயினார் — நல்ல  
மணமாம் மணிவாய் மலர்ந்துரைத் தாரே

ஒருவர்க் கொருவர் ஸுஜுதி — இங்கு  
உகப்பா இடலாமெனில் நன்மடந்தை  
கருதிக் கணவர் தமக்கு — நல்ல  
கணமாம் ஸுஜுதிடல் ஆகுமென் றுரே

புருஷன் படுக்கைக் கழைத்தால் — உள்ளம்  
பொருந்தாத பூவை தனக்கிறை கோபம்  
கருதி வருமென்று எங்கள் — வள்ளல்  
கனக நபிநயினார்நவின் றுரே

கணவன் முகத்திற் கறுப்பு — இங்கே  
காட்டும் பெண்ணார்களின் மேலிறை கோபம்  
நினமுருகி வீழும் அன்னாளில் — அங்கே  
நீடி வருமென நீதர் சொன்னாரே

உடலைத் தலைவன் தனக்காய் — நல்ல  
உவப்போ டலங்கரி யாமடவார்க்கு  
படலை அநாபு<sup>1</sup> அன்னாளில் — வந்து  
பரிவாய் அணைவது உண்மை கண்டாரே

சுருமா இடாமட வார்க்கும் — தண்மை  
துலங்கும் மருதணி தோய்ந்திரியார்க்கும்  
மருமா<sup>2</sup> முடியா மங்கைக்கும் — இறை  
மன்னான் முனிவென வழத்தல் செய்தாரே

1. விரிவான வேதனை.

2. கூந்தல்.

புருஷன் மகரை ஹயாத்தில் — மனம்  
பொருந்தி இழந் தோர்க்கு அர்ஷு நிழலென்  
வரிசை ஹதீதை யுணர்ந்த — நல்ல  
வாகான வேதஉல மாக்கள் சொன்னாரே

அடிசில் கறிகள் சமைத்து — மிக்க  
ஆசாரமாகத் துணைவர்க்களித்து  
அடிபணிந்து நின்று பார்க்கும் — பண்பில்  
அழகான காந்தைக்கு சொர்க்க சோபனம்

சிப்பிட்டுக் கோரி முடித்து — நல்ல  
சிங்கார மாக அலங்கரித் துப்பின்  
கோப்பாய் மகிழ்ந்து மருவி — சிந்தை  
குளிர ஜிமா பேணிக் குளித்தோர்க் கீடேற்றம்

மோகம் கொண்டு முகம் நோக்கி — மிக்க  
முடுகி அணைக்கக் கரத்தை வலித்தால்  
போகம் அணையுமுன் பாபம் — இங்கே  
போகுமென நபி போற்றல் செய்தாரே

ஒட்டைத் தமிழ் போலே கொண்டை — தலைமேல்  
உசத்தி முடிந் துடல் சாய்த்துக் குலாவி  
கெட்ட நடையாய் நடப்போர் — நாளைக்  
கீழாம் நரகத்தில் வீழ்வார் கண்டாரே

சட்டை யணிந்து இராமல் — தங்கள்  
தடிமார்பைக் காட்டித் திரிகின்ற பேர்க்கு  
கட்டை போல் பாம்பவன் மாப்பில் — நாளைக்  
கடித்து உறிஞ்சுவதுண்மை கண்டாரே

கலியாண வீட்டிற் புருந்து — அங்கே  
கனித்து விளையாடும் கன்னிமடந்தை  
அலியார் தலைவி முகத்தை — மேலாம்  
அன்னாள் தரிசிக்க மாட்டார் கண்டிரே

குறிகே டணுகும் குறிகள் — பொல்லாக்  
குறத்தி பட்டரிடம் கேட்கின்ற மாதர்  
முறியா தெரிகின்ற தீயில் — நானே  
முந்தி விழுவதுண்மை கண்டிரே

ஆகாத புகையிலை தன்னை — சின்ன  
ஆடவர் கோசங்கள் போலே சமைத்து  
மோகமாய்க் கொள்ளும் மனிதர் — பொல்லா  
முதேவி தன்னிலும் கேடான பேரே

காதுவடித்துப் பொன் போட்டு — கெட்ட  
காபிர்கள் போலாய்த் திரிகின்ற நாரி  
ஏது அதாபு படுவாள் — நானே  
எரிதீச் சலாகை<sup>1</sup>யைக் காதில் விடுவார்.

குரல்விட்டு ஒப்பாரி சொல்லி — சேர்ந்து  
கூக வெனக்கொண்டு கூடியழுவோர்  
எரியில்விழுந்து விசனம் — நானே  
ஈடுபடுவது உண்மை கண்டிரே

மூக்கைத் துளைத்துப் பொன்போட்டு — பொல்லா  
மோச மணுகிய முதேவி யானோர்  
மூக்கை இழுத்து அன்னாளில் — வானோர்  
முனிவாம் நரகத்தில் வீழ்த்திடு வாரே

காலிற் சிலம்பு பாடகம் — நல்ல  
கனமாகப் போட்டு வெளியில் திரிவோர்  
மேலாம் கியாமத்து நாளில் — பொல்லா  
விளையாம் நரகத்தில் வீழ்வார் கண்டிரே

முன்தாங்கி பீலிகள் பூண்டு — இங்கே  
மோச நடையாய் நடக்கும் மகளை  
முன் தாங்கி உம்பர் நரகில் — நானே  
முந்த விழுத்தாட்டு வார்கள் கண்டிரே

கணுக்கால் தெரியக் கலைகள் — இங்கு  
கருத்தா யுடுத்து நடக்கின்ற கோதை  
பிணைக்காய்ப்<sup>1</sup> பிணைநின்ற தூதர் — எங்கள்  
பெருமான் மகள்முகம் காணமாட்டாரே

பூவையர்க் கன்னம் கலைகள் — உள்ளம்  
பொருந்தக் கொடுத்துப் புறத்தில் விடாமல்  
பாவையை வீட்டில் வைப்போர்க்கு — நல்ல  
பாரவியன்பதி<sup>2</sup> யின் சுகம் மெய்யே

பொல்லாள்<sup>3</sup> அசட்டுக் குணத்தை — இங்கு  
போட்டுப் பொறுத்து நடந்து கொண்டோர்க்கு  
நல்லார் அய்யுபு நபிதம் — நன்மை  
நலவுண் டெனநயி னுருரைத் தாரே

பொய்ப்புவி வாழ்வை நம்பாதே — துங்க  
புறுகான் மறையின் முறை தவருதே  
பொற்பதி<sup>4</sup> வாழ்வை விடாதே — நன்கு  
புகுதும் ஒளிஉன் கபுரில் என் தோழி



எளியோர்க்கு ஆசாரம் செய்து — உள்ளம்  
இனிதா யிருப்பது நாளை மேலாகும்  
தெளிவான சொற்க வல்லிக்கு — நல்கும்  
சிறப்பாம் மஹரென ஷெய்குரைத்தாரே

ஆதிக்கு ஈமான் கொள்வாண்டி — நல்ல  
அழகாய் நபியின் ஒழுங்கு தப்பாண்டி  
ஓதித் தொழுது கொள்வாண்டி — உள்ள  
உடமை தனக்கு ஜகாத் திறுப்பாண்டி

நீதியாய் நோன்பு வைப்பாண்டி — நல்ல  
நெறியாக ஹஜ்ஜை நிறப்பல் செய்வாண்டி.  
வேதியர்<sup>1</sup> சொல்லைத் தட்டாண்டி — பொல்லா  
வினைசேர் புவியின் சுகம் விடுவாண்டி

௨௮) எளியோர்க்கு அன்னம் ஈவாண்டி — ஆடை  
இல்லார்க் குடுக்கக் கலைகொடுப் பாண்டி  
மொழியா லுண்மை பேசுவாண்டி — நல்ல  
முத்தோர் தமக்குப சாரம் செய்வாண்டி

௨௯) கத்தோனை நாடல் செய்வாண்டி — கல்வி  
கற்றோ ரிடத்தில் அறிவெடுப் பாண்டி  
வித்தார மாய் நடப்பாண்டி — வல்லோன்  
மேலாம் கழாவைப்<sup>2</sup> பொருந்தல் செய்வாண்டி

நெறிமன்று தனிற் செல்லுவாண்டி — நங்கை  
நிஸ்வாளைக்<sup>3</sup> கார்த்து மனையில் வைப்பாண்டி  
கிறுபை யணிந்திருப்பாண்டி — அண்டிக்  
கெஞ்சம் மிஸ் கீன்களுக்கிட்டு உண்பாண்டி

1. மறைபுணர்த்தோர்.

3. பெண்களை.

2. இறைநிபதி.

குர்ஆனை ஓதல் செய்வாண்டி — நல்ல  
குணமாய்க் குளிர்ந்து நடந்துகொள்வாண்டி  
அறிவின்மேல் தேட்டங் கொள்வாண்டி — தனது  
ஆசானை நல்லுப சாரம் செய்வாண்டி

விசுவாச மாய் நடப்பாண்டி — கண்டு  
மேவி விசாரித்துப் பின்செய்கு வாண்டி  
குஷியாய்<sup>1</sup> வணக்கம் செய்வாண்டி — தனது  
குடல்வாய்ஜனத்<sup>2</sup> தோடு உறவாடு வாண்டி

பசியால் மெலிந்திருப் பாண்டி — என்றும்  
பள்ளி தனிற்கல்பு<sup>3</sup> சார்ந்திருப் பாண்டி  
முஸ்லீமை யாதரிப் பாண்டி — தனது  
முன்னோர் மவுத்தான தைநினைப் பாண்டி

அல்லாஹ்வை நிக்று<sup>4</sup> செய்வாண்டி — நாளும்  
அல்லில் முஹஜாத்து<sup>5</sup> செய்திருப் பாண்டி  
நல்ல ஐந்தும் தொழுவாண்டி — மிக்க  
நலமான தான ஞஹாத் தொழுவாண்டி

வல்லாளை நாடி அறபா — நாளில்  
வன்மையுள்ள நோன்பு தான் பிடிப்பாண்டி  
பொல்லாப் பிழைகள் கழிய — மிக்க  
போற்றலின் ஆஷுரா நோன்புவைப் பாண்டி

வரிசை ரஜபு ஷஃபான் — மிக்க  
வன்மை மிகுந்த முஹர்ரம் இவையில்  
பிரிசமாய் நோன்பு வைப்பாண்டி — தக்க  
பேறுள்ள அய்யாமிலும்<sup>6</sup> பிடிப்பாண்டி

1. மெழுவாய்.

2. உறவினர்.

3. உள்ளம்.

4. நினைத்துத் துடித்தல்

5. இறைபால் இரத்தல்.

6. குறிப்பிடப்பட்ட நாட்களிலும்



கருதித் திங்கள் பிடிப்பாண்டி — நல்ல  
கமிஸுக் கிழமையி லும்பிடிப்பாண்டி.  
பெரிய பெருநாளின் முன்பில் — உள்ள  
பெருமை மிகும் ஒன்ப தும்பிடிப்பாண்டி.

நன்மைக் குள்ளாய் நடப்பாண்டி — கெட்ட  
நாற்ற மிகுத்திடும் தீதுசெய் யாண்டி.  
தின்மை ஷிருக்குச்<sup>1</sup> செய்யாண்டி — கெட்ட  
தீங்காம் கொலை அனி யாயம் செய்யாண்டி.

கன்ம ஐயு<sup>2</sup> விடுவாண்டி — பாவக்  
கனமாம் பவிசைத் தொழில் புரியாண்டி.  
இம்மையில் ஒத்தி வையாண்டி — பொல்லா  
சனம் மிகுந்திடும் வட்டம் கொள்ளாண்டி.

செவ்வையாய் அன்னை பிதாவை — என்றுந்  
தீங்கா யுதாசீனப் பேச்சுரையாண்டி.  
ஒவ்வாத பொற்தொழில் தன்னை — இந்த  
உலகில் தவிழ்ந்து ஒழுகிக் கொள்வாண்டி.

பஞ்சம் மிகுந்திடும் நாளில் — நல்ல  
படைப்பின் தவசத்தைக் கட்டிச் சிறுக  
கொஞ்சங் கொஞ்சமாய் வில்லாண்டி — ஏற்றுக்  
கொண்ட அமானந்தில்<sup>3</sup> கேடுசெய்யாண்டி.

மட்டுக்குச் செட்டு செய்யாண்டி — நாவால்  
மொழிந்த உறுதிக்கு மாறுசெய்யாண்டி.  
கட்டுரை யாகப் பிறர்முன் — இங்கு  
கனமான சத்தியம் ஆணைசெய் யாண்டி.

1. இறைவனுக்கு இணைவைத்தல் களவு.

2. விபச்சாரம்.

3. அடைக்கலப் பொருள்.

பெற்றோர்க் கடிபணி வாண்டி — கொண்ட  
பெண்சாதி பிள்ளைக்குச் சோறளிப் பாண்டி.  
உற்றார்க்கு நன்மைசெய் வாண்டி — அன்பாய்  
உடன்பிறந் தோருக்கு உதவிசெய் வாண்டி.

கஞ்சாப் புகையருந் தாண்டி — பொல்லாக்  
கள்ளர் தின்னும் அபின் தின்னமாட் டாண்டி.  
நஞ்சு வெறிதரும் கள்ளு — இன்னும்  
நாற்றமுள்ள மஃஜுன்கள்<sup>1</sup> தின்னாண்டி.

வஞ்சனை மாயஞ் செய்யாண்டி — கெட்ட  
வஞ்சியர் சொல்லை மறுத்திருப்பாண்டி.  
வஞ்சம் சதிகள் செய்யாண்டி — தனது  
வாயால் புரட்டுப் புறங்கள் செப்பாண்டி.

அஞ்சம் கெடும்பு சொல்லாண்டி — மிக்க  
அழுக்காங் குணமுள பொய்யைச் சொல்லாண்டி.  
கெஞ்சம் பக்கீரைத் தள்ளாண்டி — பொல்லாக்  
கீர்த்திக் கென அமல் செய்திரியாண்டி.

பட்டுக் கலை உடுக்காண்டி — பொல்லாப்  
பழிப்பான பூணாத ஆழி பூணாண்டி.  
திட்டு வசைகள் செய்யாண்டி — மெத்த  
தீங்காங் கருமங்கள் தூஷணிப்பாண்டி.

அறிவோரைக் கேடு<sup>2</sup> சொல்லாண்டி — அண்டை.  
அயலாரை நோக அதமம் செய்யாண்டி.  
நெறிசேர் கல்வி மற வாண்டி — நானும்  
நிலமேல் பிதா<sup>3</sup> செயல்கள் செய்யாண்டி.

1. போதைப்பொருள்.

2. கேடுண்டாக்கும் புதுமை.

3. மரர்க்கத்திலிரைத தூதனச் செயல்.

அறிவு படிக்கக் கோளுண்டி — நல்ல  
ஆய்ந்தோர்க் களிக்க பகி<sup>1</sup> லடையாண்டி.  
வெறியான கோபங் கொள்ளாண்டி — பொல்லா  
வினைசேர் தலைமை வெறுத்திருப் பாண்டி.

கிழவிப் பெண் காக்கவை யாண்டி — தட்டுங்  
கிண்ணரம் நாதரசு ரங்கள் கேளாண்டி.  
அளவினில் மோசம் செய்யாண்டி — நெஞ்சில்  
அதிகப் பெருமை கெடும்பு வையாண்டி.

ஆதிக்கு ஈமான் கொள்வாடி — வள்ளல்  
அரசாம் நபிக்கு வழிப்படு வாடி.  
காதில் தமர்கள் செய்யாடி — கொண்ட  
கணவன் தனக்கு மருந்து செய்யாடி.

தீதை வெறுத் திருப்பாடி — கெட்ட  
செயலாம் களவுகள் செய்திருயாடி.  
கோதைக னோடு கூடாடி — நெஞ்சம்  
குளிர்ந்து ஒழுகிந் டந்துகொள் வாடி.

ஆகாப் புரட்டுரை யாடி — மிக்க  
அய்பான<sup>2</sup> பொய் புறம் கோளுரை யாடி.  
சாகாங்<sup>3</sup> தனை யஞ்சுவாடி — தூய  
சங்கை மறையின் முறை பற்றுவாடி.

கூகூ வெனத் திரியாடி — ஓங்கிக்  
குரலோசை யாக ஒப் பாரி செய்யாடி.  
போகம் கரையில் செய்யாடி — கொண்ட  
புருஷன் தனக்கு வஞ்சகம் செய்யாடி.

1. கஞ்சத்தனம்.

2. அஞ்சையான.

3. இறைவன்.

பாதை தனி நடவாடி — அஞ்சிப்  
பதறப் பயல்மக வையாடி யாடி.  
வாதை வசை யுரையாடி — மற்ற  
வல்லான் படைப்பையும் வைதிரியாடி.

பேதைக்கு நன்மை சொல்வாடி — கெட்ட  
பேதக வாளிகள் போன்றி ரியாடி.  
தூதை<sup>1</sup> யுகந்திருப் பாடி — வல்ல  
துய்யோனை இரவில் தொழுதுகொள்வாடி.

வாகாய் முழுக்கிறுப் பாடி — துய்ய  
வன்மை ஒழுவையும் நன்குசெய்வாடி.  
வாயால் ஹரும்கள்<sup>2</sup> தின்னாடி — பொல்லா  
வட்டி தனக்கு முதலளியாடி.

நாகந் தனைக் கொல்லுவாடி — நஞ்சாம்  
நட்டுவை பூரான் தேளுங்கொல்லுவாடி.  
கூகைக் குணங்கள் கொள்ளாடி — நல்ல  
குரலோசை காட்டிக் குரவை யிடாடி.

கடலாறு குளத்திற் செல்லாடி — மற்றோர்  
காணத் தன்காலிற் சிலம்பணியாடி.  
மயல்<sup>3</sup> கொண்ட பேர்போ லாடாடி — வாழும்  
மனையில் குறுஞ்செட்டு களவு செய்யாடி.

உடலைக் கணவன் இல்லாமல் — மெத்த  
ஊத்தை யகற்றி அலங்கரியாடி.  
குடலில் மதுவைக் கொள்ளாடி — இன்னுங்  
குறிகெட்ட புகையிலை தன்னை இடாடி.

1. நபிகளை.

2. விலக்கப்பட்ட உணவுகள்.

3. உன்மத்தம்.



கறையாடை தன்னை வண் ணுன்பால் — இங்கு  
கழுவக் கொடுத்து ஹயாக்<sup>1</sup> கெட் டிடாடி  
முறைகெட்ட மன்றி லேருடி — பொல்லா  
முனிவாந் செயல்க ளெல்லாம் விடுவாடி

மறைவின்றி நீருக் கிராடி — ஆதி  
மறையின் படியுறை உள்ளிருப்பாடி  
இறைபால் தவக்கல்<sup>2</sup> செய்வாடி — தனது  
இதயத்தில் கெட்ட கெடும்பு வையாடி

தன்னை மதித்திரியாடி — உடலில்  
சட்டை யிடாமற் தரித்திரி யாடி  
என்னை விடென்று சொல்லாடி — மார்க்க  
இஸுலாம் ஒழுங்கைத் தவறல் செய்யாடி

பின்னை<sup>3</sup> நினைத்திருப் பாடி — வல்ல  
பெரியோன் தனக்காய் அமல் செய்கு வாடி  
பொன்னை இல்லார்க் களிப்பாடி — தனது  
புறையங்கத்தை<sup>4</sup> வீட்டிற் புதைத்துக்கொள்வாடி

சொர்க்கத்தில் சேர்க்கும் நலவை — என்றுந்  
சறுகாமற் பேணிக் கொடுவரச் சோதி  
ஹக்காகவே நல்லுதவி — இங்கு  
கனமாகச் செய்ய இறைபாலிரப்பீர்

அல்ஹம்து வில்லாஹி கொண்டும் — வேத  
அரசர்நபி ஸல வாத்துரை கொண்டும்  
வல்லாலி வஸ்ஸஹ் பிக்கும் — உள்ளால்  
உகப்பாய் ஸலவாத் துரைத்து எளியேன்

1. வெட்கம்

2. அடைக்கலம்.

3. மறுமையை.

4. மறைக்கக் கூடிய உறுப்புகளை.

நவ்லானத் தக்கலிப் பாவை — இங்கே  
நலமான ஆதி யருளின் படியே  
சொல்லா லுரைத்து முடித்தேன் — சங்கை  
துல்ஹஜ்ஜு யவ்முல் கமீஸ்<sup>1</sup> தலாதில்

அன்னை பிதாக்கும் அதன்பின் — நல்ல  
அழகான அன்பின் உடன்பிறந் தோர்க்கும்  
மன்னர் நபிதம் மன்றூட்டம் — நானே  
மறுமை தனிந்பெற நல்கு இலாஹீ

(ஆமீன்)

